

کے ذریعے سے منظر عام پر آئیں گے۔ ہم نے ڈاکٹر صاحب سے التماس کیا ہے کہ اس نئے نسخے پر تقریظ لکھ کر وہ ناظرین معارف کے لیے مرحمت فرمائیں۔“^(۱)

ڈاکٹر ابو محمد سحر کی اطلاع کے مطابق اس مخطوطے کے دریافت ہوتے ہی ڈاکٹر عبدالرحمن بجنوری کی زندگی میں سید ہاشمی فرید آبادی نے اسے خصوصی طور پر بھوپال آکر دیکھا تھا، جس کا بیان ہاشمی صاحب نے ان الفاظ میں کیا ہے:

”اس نایاب کلام کے مل جانے سے ڈاکٹر عبدالرحمن بجنوری کو نہایت خوشی ہوئی اور انجمن ترقی اردو کی جانب سے خاکسار نے بھوپال جا کر اس قلمی نسخے کی زیارت کی جو ۱۲۳۷ھ میں (جبکہ مرزا غالب کی عمر صرف پچیس برس کی تھی) تحریر کیا گیا تھا۔ لوح اور خاتمہ کتاب کی عبارت نیز اشعار پر ایک ہی نظر ڈالنے کے بعد یہ تسلیم کرنے میں کوئی شبہ نہیں رہتا کہ یہ مرزا غالب مرحوم ہی کا کلام ہے اور چونکہ بالکل ابتدائی زمانے میں نقل کرایا گیا تھا لہذا گو بعد کی غزلیں اس نسخے میں نہیں درج ہوئیں، تاہم وہ ابتدائی کلام تمام وکمال محفوظ رہ گیا جسے مرزا نے دیوان چھپواتے وقت خارج اور تلف کر دیا تھا۔“^(۲)

ڈاکٹر ابو محمد سحر نے اپنے ایک مضمون ’نسخہ بھوپال: چند انکشافات‘ میں یہ اہم اطلاعات بھی فراہم کی ہیں کہ کتب خانہ حمید یہ کے قدیم ریکارڈ کے مطالعے سے معلوم ہوا کہ:

”اس مخطوطے کو ڈاکٹر بجنوری نے حمید یہ لاہور سے ۴ اگست ۱۹۱۸ء کو مستعار لیا تھا۔ ان کے انتقال [۷ نومبر ۱۹۱۸ء] کے بعد سرکاری طور پر یہ مخطوطہ نسخہ حمید یہ کی ترتیب کے لیے مفتی انوار الحق ڈاکٹر تعلیمات کے پاس رہا اور پھر ۹ مارچ ۱۹۲۴ء کو ڈاکٹر بجنوری ہی کے نام پر واپس کیا گیا۔ اس کے بعد ۳۲ نومبر ۱۹۲۷ء کو ماسٹر ولی محمد نے اس کو جیسا کہ دیگر حوالوں سے معلوم ہے ڈاکٹر سید عبداللطیف کو حیدرآباد بھیجنے کے لیے کتب خانے سے اخذ کیا اور وہاں سے آنے کے بعد ۲۱

نسخہ حمید یہ: دریافت، گم شدگی، بازیافت

غالب نے اگرچہ اپنے کلام میں جا بجا اپنے بختِ خفتہ کا رونا رویا ہے، لیکن حقیقت یہ ہے کہ وہ شاعرانہ شہرت و قبول کے لحاظ سے عموماً اور اپنے کلام کے نادر و نایاب قلمی نسخوں کی اچانک دستیابی کے لحاظ سے خصوصاً نہایت بیدار بخت واقع ہوئے تھے۔ اس سلسلے کا آغاز اس وقت ہوا جب ۱۹۱۸ء میں مولانا عبدالسلام ندوی نے کتب خانہ حمید یہ بھوپال میں غالب کے قدیم دستر دیوان مکتوبہ ۱۸۲۱ء کی موجودگی کا انکشاف کیا اور مولانا سید سلیمان ندوی نے ماہ نامہ ’معارف‘ ستمبر ۱۹۱۸ء کے شذرات کے ذریعے علمی و ادبی حلقوں کو اس گوہر بے بہا سے مطلع کیا۔ سید صاحب نے یہ اطلاع ان الفاظ میں دی تھی:

”ہمارے دوست مولانا عبدالسلام صاحب ندوی ’شعر الہند‘ کی خاطر آج کل کتب خانوں کی خاک چھان رہے ہیں۔ اس سلسلے میں وہ بھوپال بھی پہنچے۔ وہاں کے کتب خانہ حمید یہ میں انھیں ایک انمول جواہر ملا، یعنی مرزا غالب کا اصلی مکمل اردو دیوان بلا حذف و انتخاب جو موجودہ دیوان سے ضخامت میں دونا ہے۔ نہایت عمدہ مطلقاً نسخہ ہے۔ کسی خوش مذاق کے ہاتھ وہ پڑا تھا۔ اس نے ان غزلوں کا مطبوعہ غزلوں سے مقابلہ کر کے اختلاف نسخ بھی لکھ دیا ہے۔“

یہ نسخہ اب جناب ڈاکٹر عبدالرحمن صاحب بجنوری مشیر تعلیمات بھوپال کے مطالعے میں ہے۔ موصوف آج کل دیوان غالب کی خدمت گزاری میں مصروف ہیں اور عن قریب ان کے نتائج فکر انجمن ترقی اردو

جنوری ۱۹۲۸ء کو کتب خانے میں واپس کر دیا۔“ (۳)

ڈاکٹر عبداللطیف کے بعد اس نسخے سے استفادہ کرنے والوں میں سب سے اہم نام پروفیسر حمید احمد خاں کا ہے۔ اس لیے یہاں ان کے بعض مشاہدات کا ذکر مناسب معلوم ہوتا ہے۔ وہ اپنے مرتبہ ’دیوان غالب‘ نسخہ حمیدیہ کے مقدمہ میں لکھتے ہیں:

”مفتی انوار الحق کا نسخہ شائع ہوا تو یہ حقیقت مخفی نہ رہی کہ مطبوعہ نسخہ قلمی نسخے کی صحیح نقل نہیں ہے۔ اس بارے میں شاید سب سے بڑی قباحت یہ ہوئی کہ مفتی صاحب کے نسخے میں کئی جگہ حاشیے کے اندراجات اور متن کے درمیان ضروری امتیاز قائم نہ رہ سکا۔ چنانچہ صحیح صورت حال کی دریافت کے لیے قلمی نسخے کا مطالعہ ضروری ہو گیا۔ اواخر اگست ۱۹۳۸ء میں حیدرآباد دکن کے ایک سفر سے واپس لاہور آتے ہوئے بھوپال ٹھہر گیا اور سرکاری کتب خانے میں بیٹھ کر مطبوعہ نسخے اور قلمی نسخے کے اندراجات کا مطالعہ کرتا رہا۔ اس موقع پر مجھے اندازہ ہوا کہ حواشی اور متن کا فرق ملحوظ نہ رکھنے سے قطع نظر مطبوعہ نسخے میں ایک بڑا فتور یہ پیدا ہوا ہے کہ قلمی نسخے میں غزلیات کی ترتیب مطبوعہ نسخے تک پہنچتے پہنچتے کچھ کی کچھ ہو گئی ہے۔... یہ صورت حال دیکھ کر میرے لیے لازم ہوا کہ میں اپنی پوری توجہ دو باتوں پر مرکوز رکھوں؛ اول یہ کہ قلمی نسخے کے مندرجات کی صحیح ترتیب متعین کروں اور دوم یہ کہ حاشیے اور متن کے اندراج کے معاملے میں قلمی اور مطبوعہ نسخوں کے درمیان جہاں جہاں اختلاف ہے اس کے متعلق مفصل یادداشتیں لے لوں۔ افسوس ہے کہ وقت کی کوتاہی کے باعث میرے لیے یہ ممکن نہ ہوا کہ منظومے کے ہر شعر اور مصرع کو لفظ بہ لفظ دیکھ لیتا۔“ (۴)

پروفیسر حمید احمد خاں کے بعد نامور محقق مولانا امتیاز علی خاں عرشی نے ۱۹۴۴ء میں مذکورہ صدر نسخے کا مطالعہ کیا۔ چنانچہ ’دیوان غالب‘ نسخہ عرشی کے مقدمے میں تحریر فرماتے ہیں:

”میں نے کل ہند انجمن ترقی اردو کے اجلاس ناگپور (منعقدہ ۱۹-۲۰-۲۱ جنوری

۱۹۴۴ء) سے واپسی میں خاص اس نسخے کو دیکھنے کے لیے بھوپال میں دو دن قیام کیا تھا۔ اس مختصر مدت میں اس گوہر بے بہا کی حالت بھی دیکھی اور جہاں جہاں سے اصل اور مطبوعہ نقل کا مقابلہ بھی کیا۔“ (۵)

قلمی نسخے سے مفتی انوار الحق کے مطبوعہ نسخے کے تقابل کے بعد مولانا عرشی نے یہ رائے قائم کی کہ مفتی صاحب تصحیح کا حق ادا نہ کر سکے اور اس میں ہر طرح کی غلطیاں راہ پا گئیں۔ اس ضمن میں مولانا نے جس طرح کی اغلاط کی نشان دہی کی ہے، وہ حسب ذیل ہیں:

- ۱- نسخہ بھوپال کے بہت سے اشعار چھوڑ دیے ہیں۔
- ۲- متداول دیوان میں شعر موجود ہے، مگر اس کا اظہار نہیں کیا۔
- ۳- نسخہ بھوپال کے حاشیے میں شعر موجود ہے، مگر اس کا اظہار نہیں کیا۔
- ۴- نسخہ بھوپال کا لفظ چھوڑ کر صرف متداول لفظ نقل کیا۔
- ۵- نسخہ بھوپال میں شعر نہیں ہے اور پھر بھی اسے نسخہ بھوپال کا ظاہر کیا ہے۔
- ۶- محل اصلاح غلط بتایا ہے۔
- ۷- نسخہ بھوپال کی صحیح قرأت کو غلط چھاپ دیا ہے۔
- ۸- متداول قرأت کچھ ہے اور چھاپ کچھ دی گئی ہے۔
- ۹- کاپی نویس کی غلطیوں کی اصلاح نہیں ہو سکی ہے۔ (۶)

جنوری ۱۹۴۴ء کے بعد کسی نے اس نسخے کا مطالعہ کیا ہو، اس کا کوئی ذکر نہیں ملتا۔ البتہ ۱۹۴۸ء میں ہندوستان میں انضمام ریاست بھوپال کے بعد اس کی گم شدگی کی اطلاع ملتی ہے۔ چنانچہ مولانا عرشی لکھتے ہیں:

”ریاست بھوپال کے ہندوستان میں انضمام کے بعد یہ گوہر بے بہا کتب خانہ حمیدیہ سے گم ہو گیا۔ میں نے جب اس کے متعلق لاہور میں سے خط لکھ کر دریافت کیا تو انھوں نے بتایا کہ حمید اللہ خاں صاحب نواب بھوپال نے انضمام سے پہلے اسے اپنے پاس طلب کر لیا تھا۔ خود نواب صاحب مرحوم

سے جناب آصف فیضی کی معرفت معلوم کیا تو انھوں نے فرمایا کہ مجھے پتا چلا ہے کہ وہ نسخہ کتب خانے سے غائب ہو گیا۔“ (۷)

اسی طرح اس نسخے کی بابت ایک استفسار کے جواب میں مولانا عرشی نے اپنے مکتوب مؤرخہ ۸ مارچ ۱۹۶۰ء میں ڈاکٹر ابو محمد سحر کو لکھا:

”نواب صاحب مرحوم سے میں نے ان کے ایک دوست کے ذریعے معلوم کرایا تھا تو انھوں نے اس نسخے کے اپنے پاس ہونے سے انکار کر دیا تھا اور یہ فرمایا تھا کہ خود میرا علم بھی یہی ہے کہ مہاجر کی افرا تفری میں کسی نے وہاں سے پار کر دیا۔ اب اللہ جانے کہ وہاں سے کہاں گیا۔ وہاں کے لائبریرین نے لکھا تھا کہ نواب صاحب نے منگا لیا تھا۔ اگر اس کا کہیں پتہ چل جائے تو مجھے ضرور مطلع فرمائیے گا۔ مجھے اس کی بڑی سخت ضرورت ہے۔ اگر وہ مل جائے تو بہت سے الفاظ کی تعیین کر سکوں گا۔“ (۸)

ڈاکٹر ابو محمد سحر نے ۱۹۶۹ء میں غالب صدی کے موقع پر حمید یہ کالج، بھوپال میں اپنے رفیق کار سید حامد حسین کے ساتھ اس کی تلاش کا ایک سنجیدہ منصوبہ بنایا۔ اس مشترکہ چھان بین کے نتیجے میں انھیں معلوم ہوا کہ نسخہ بھوپال دیگر نادر مخطوطات کے ساتھ حمید یہ لائبریری میں الماری نمبر ۷۴ میں رکھا ہوا تھا اور جہاں تک مولانا آزاد سینٹرل لائبریری، بھوپال میں جائزہ لیا جاسکا ان میں سے اب کوئی مخطوطہ اس لائبریری میں موجود نہیں۔ اس لیے وہ اس نتیجے پر پہنچے کہ:

”چونکہ اس سارے ذخیرے کے گم ہونے یا تلف ہونے کا کوئی امکان نہیں ہے اور یہ زبانی روایت پہلے سے موجود ہے کہ ”نادرات“ نواب صاحب مرحوم نے حمید یہ لائبریری سے واپس لے لیے تھے۔ اس لیے راقم الحروف کی ناقص رائے میں نسخہ بھوپال کے گم یا تلف ہونے کا قیاس جس نسبت سے کم زور ہوتا ہے، اسی نسبت سے اس قیاس کو تقویت پہنچتی ہے کہ یہ مخطوطہ یا تو نواب صاحب مرحوم کے ذاتی کتب خانے کی زینت ہے یا انھیں کے توسط

سے کسی اور کے قبضے میں چلا گیا۔“ (۹)

نسخہ بھوپال کو دوبارہ دریافت کرنے کی تمام کوششوں کی ناکامی کے باوجود ڈاکٹر ابو محمد سحر مرحوم نے لکھا تھا:

”اگر یہ مخطوطہ تلف ہو گیا ہے تو اس طویل و عریض دنیا میں کسی فرد یا ادارے کے پاس سے کبھی نہ کبھی ضرور برآمد ہوگا۔ لیکن فی الحال اس کی حیثیت ہم بے خودوں کے طاق نسیاں کے ایک گل دستے سے زیادہ نہیں۔“ (۱۰)

ڈاکٹر ابو محمد سحر کی پیشین گوئی درست ثابت ہوئی اور ۲۰۱۵ء میں اس گم شدہ نسخے کی بازیافت ہو گئی۔ اس بازیافت کا سہرا اولاً شہاب ستارا اور ثانیاً ڈاکٹر مہر افشاں فاروقی کے سر جاتا ہے۔ مہر اس نسخے پر اپنے تعارف میں لکھتی ہیں:

”یہ نسخہ مجھے شہاب ستار کی وساطت سے دست یاب ہوا۔ شہاب نے اس لندن میں نایاب کتابوں کے ایک بیوپاری سے حاصل کیا تھا۔“

اس مخطوطے پر مہر افشاں کا تعارف مفصل اور مبسوط ہے۔ انھوں نے متعدد اہم سوالات اٹھائے ہیں اور ان کے حل تک پہنچنے کی کوشش کی ہے، لیکن ان کا سب سے بڑا کارنامہ یہ ہے کہ انھوں نے اس مخطوطے کو اس کی اصل شکل میں شائع کر دیا ہے۔

شہاب ستار نے اصل مخطوطے کی ڈیجیٹل شکل تیار کی ہے۔ وہ اس نسخے پر اپنے پیش لفظ میں لکھتے ہیں:

”ایک مجلد مخطوطے سے ڈیجیٹل کاپی تیار کرنا تکنیکی طور پر آسان کام نہیں تھا۔ لیکن اس بات کی پوری احتیاط برتی گئی ہے کہ مخطوطے کو جس حد تک ممکن ہو، اس کی اصل شکل و شبہت، جسامت اور حالت میں پیش کیا جائے۔ ہم نے جان بوجھ کر مخطوطے کے اندر پائی جانے والی کتنی خرابیوں کو ٹھیک کرنے کی کوشش نہیں کی۔ خوش قسمتی سے یہ مخطوطہ ہر طرح کے حالات سے گذر کر ہمارے پاس موجود ہے اور ہم اس سے لطف اندوز ہو سکتے ہیں۔... (شہاب ستار، ڈھا کہ، اکتوبر ۲۰۱۵ء)

راقم الحروف کو اس مخطوطے کا ڈیجیٹل شکل میں شائع شدہ ایک نسخہ ۲۰ مارچ ۲۰۱۶ء کو ڈاکٹر مہر افشاں فاروقی کی عنایت سے قیمتاً حاصل ہوا ہے۔ میں نے اس مخطوطے کی ابتدائی پانچ غزلوں کا تقابلی مطالعہ مفتی انوار الحق، پروفیسر جمید احمد خاں اور مولانا عرشی کے مطبوعہ متون سے کیا ہے۔ آئندہ صفحات میں اس سے متعلق چند باتیں عرض کی جاتی ہیں۔

مخطوطے کی پہلی غزل کا مطلع نہایت مشہور ہے:

نقش فریادی ہے کس کی شوخی، تحریر کا

کاغذی ہے پیرہن ہر پیکرِ تصویر کا

اصل نسخے میں یہ غزل سات اشعار پر مشتمل ہے۔ مفتی انوار اور پروفیسر جمید دونوں کا متن اور اشعار کی ترتیب اصل کے مطابق ہے۔ مولانا عرشی نے 'گنجینہ معنی' میں صرف چار متروک شعر نقل کیے ہیں۔ اس غزل کا مقطع اس طرح ہے:

وحشتِ خوابِ عدم شورِ تماشا ہے اسد

جو مژہ جوہر نہیں آئینہٴ تعبیر کا

یہاں قابل ذکر بات یہ ہے کہ اصل مخطوطے میں مصرع ثانی کا پہلا لفظ 'جو' ہے۔ تینوں مرتبین دیوان غالب نے بھی 'جو' ہی لکھا ہے۔ لیکن بیاض غالب بجز غالب سے معلوم ہوتا ہے کہ یہاں صحیح لفظ 'جو' ہے اور 'جو' سہو کا تب ہے۔ یہ محض اتفاق ہے کہ صحیح لفظ کی طرف مولانا عرشی کا ذہن بھی منتقل نہ ہو سکا۔

● قلمی نسخے میں چھ اشعار پر مشتمل دوسری غزل کا مطلع اس طرح ہے:

جتوں گرم انتظار و نالہ بیتابی کند آیا

سویدا تا بہ لب زنجیری دو سپند آیا

اس شعر کے مصرع ثانی میں غلط قرأت کے سبب مفتی انوار نے 'زنجیری' کو 'زنجیر سے' لکھ دیا ہے۔ پروفیسر جمید نے بھی اس غلطی کی پیروی کی ہے۔ البتہ مولانا عرشی نے اصل کے مطابق صحیح لفظ 'زنجیری' لکھا ہے۔

اس غزل کا پانچواں شعر اصل نسخے میں اس طرح ہے:

عدم ہے خیر خواہ جلوہ کو زندانِ بیتابی

خرامِ ناز، برقِ خرمنِ سعی سپند آیا

اس شعر کے دوسرے مصرعے میں بھی غلط قرأت کے سبب مفتی انوار اور پروفیسر جمید دونوں نے 'سعی سپند' کو 'سعی پسند' لکھ دیا ہے۔ البتہ مولانا عرشی نے اصل کے مطابق صحیح متن کا اندراج کیا ہے۔

● قلمی نسخے کے مطابق تیسری غزل کا مطلع ہے:

عالم جہاں بہ عرضِ بساطِ وجود تھا

جو صبحِ چاکِ جیب مجھے تار و پود تھا

اصلاً یہ غزل سات اشعار پر مشتمل ہے۔ مفتی انوار کے مرتبہ دیوان میں اس غزل کا تیسرا شعر شامل ہونے سے رہ گیا ہے۔ پروفیسر جمید نے بھی انہیں کی پیروی کی ہے۔ البتہ مولانا عرشی کے یہاں یہ شعر موجود ہے جو اس طرح ہے:

عالم طلسمِ شہرِ نموشاں ہے سر بسر

یا میں غریبِ کشورِ گفت و شنود تھا

● چوتھی غزل چھ اشعار پر مشتمل ہے جس کا مطلع حسب ذیل ہے:

شمارِ سنجہ مرغوبِ بت مشکل پسند آیا

تماشا ہے بہ یک کف برونِ صددل پسند آیا

اس غزل کا چوتھا شعر اصل میں اس طرح ہے:

ہوئی جس کو بہارِ فرصتِ ہستی سے آگاہی

برنگِ لالہ جامِ بادہ پر مجمل پسند آیا

اس شعر کے مصرع ثانی میں بھی غلط قرأت کے سبب مفتی انوار اور پروفیسر جمید دونوں نے 'پر' کو 'بزر' لکھ دیا ہے۔ البتہ مولانا عرشی نے یہاں بھی صحیح متن یعنی 'پر' لکھا ہے۔

● پانچویں غزل سات اشعار پر مشتمل ہے اور اس کا مطلع حسب ذیل ہے:

تنگی رفیق رہ تھی عدم یا وجود تھا
میرا سفر بہ طالع چشمِ حسود تھا

اس غزل کا مقطع اس طرح ہے:

خورِ شبنم آشنانہ ہوا ورنہ میں آس
سر تا قدم گذارشِ ذوقِ سجود تھا

مفتی انوار، پروفیسر حمید اور مولانا عرشی تینوں نے اس شعر کے مصرع ثانی میں لفظ 'گزارش' کو 'ز' سے لکھا ہے۔ حالانکہ اصل قلمی نسخے میں یہ لفظ 'زال' سے لکھا ہوا ہے۔ مفتی انوار اور مولانا عرشی دونوں کا خیال ہے کہ ز پر بحث نسخہ غالب کے لیے لکھا گیا تھا یا ان کی نگاہ سے ایک سے زائد بار گزارا تھا۔ اس لیے اس نسخے میں 'گزارش' کا زال سے لکھا جانا اس بات کی علامت ہے کہ اس نسخے کے سال کتابت یعنی ۱۲۳۷ھ تک غالب نے فارسی الفاظ میں زال کے انکار کا موقف اختیار نہیں کیا تھا۔ ان حقائق کے پیش نظر بہتر یہی تھا کہ اس شعر میں 'گزارش' کو اصل کے مطابق زال سے لکھا جاتا۔ واضح رہے کہ اس مخطوطے میں نیز بیاض غالب بخط غالب میں 'گذشتن' اور اس کے مشتقات کو بھی ہر جگہ زال ہی سے لکھا گیا ہے۔ اس سے بھی ہمارے موقف کی تائید ہوتی ہے۔ مثالیں ملاحظہ ہوں:

نگاہ دیدہ نقش قدم ہے جادہ راہ
گذشتگاں اثرِ انتظار رکھتے ہیں

معلوم ہوا حالِ شہیدانِ گذشتہ
تیغِ ستم آئینہ تصویرِ نما ہے

محیطِ دہر میں بالیدن از ہستی گذشتن ہے
کہ بھلاں ہر یک حبابِ آسا شکست آمادہ آتا ہے

حاصل کلام یہ ہے کہ نسخہ حمید یہ کی بازیافت اور اصل شکل میں اس کی اشاعت ہمارے عہد کا ایک عظیم الشان ادبی واقعہ ہے۔ اس سے مطبوعہ نسخہ حمید یہ کی تصحیح میں مدد ملے گی اور غالب کے غیر متداول کلام سے متعلق بحث و تحقیق کے نئے دروازے کھلیں گے۔

آخر میں اہل علم کو اس طرف متوجہ کرنا مناسب معلوم ہوتا ہے کہ نسخہ حمید یہ کی اشاعت کے بعد نظم طباطبائی نے اپنے ایک شاگرد عبدالرزاق راشد کی درخواست پر "اصلاحاتِ غالب" کے نام سے بھی ایک کتاب لکھی تھی۔ اس میں انھوں نے یہ بتایا ہے کہ غالب نے اپنے اشعار میں جو ردو بدل کیا ہے اور دیوان سے جو اشعار خارج کیے ہیں تو اس کی وجوہ کیا ہیں؟ اس کتاب کی اشاعت طباطبائی کی وفات کے بعد ۱۹۶۶ء میں ہوئی۔ ذیل میں اس کا ایک اقتباس پیش کیا جاتا ہے۔ غالب نے اپنے دیوان کی پہلی غزل میں ایک شعر اس طرح کہا تھا:

آتشیں پا ہوں گدازِ وحشتِ زنداں نہ پوچھ
موے آتش دیدہ ہے ہر حلقہ بھلاں زنجیر کا

بعد میں ردو بدل کر کے اسے انھوں نے یوں کر دیا:

بسکہ ہوں غالبِ اسیری میں بھی آتشِ زیرِ پا
موے آتش دیدہ ہے حلقہ مری زنجیر کا

اس اصلاح پر اظہار خیال کرتے ہوئے طباطبائی لکھتے ہیں:

”آتشیں پا اور آتشِ زیرِ پا کا ایک ہی مطلب ہے۔ ان میں کا ایک لفظ حلقہ زنجیر کو موے آتش دیدہ بنانے کے لیے کافی تھا۔ پھر گدازِ وحشتِ زنداں کی کوئی ضرورت نہ تھی۔ بلکہ اس سے معنی میں الجھن پیدا ہوگئی تھی کہ آیا حلقہ زنجیر کو آتشیں پا ہونے سے موے آتش دیدہ کا وصف حاصل ہوا ہے یا گدازِ وحشت کے سبب سے۔ مصنف نے گدازِ وحشت کو نکال ڈالا۔ اب مطلب صاف ہو گیا۔“

اس سے اندازہ لگایا جاسکتا ہے کہ غالب کا غیر متداول بھی کیسا لائقِ توجہ ہے۔

حواشی

- ۱- ماہ نامہ معارف، اعظم گڑھ، ستمبر ۱۹۱۸ء، ص ۱۶
- ۲- غالبیات کے چند مباحث، ص ۶۵، یہ حوالہ دیوانِ غالب جدید (نسخہ جمیدیہ) تبصرہ از سید ہاشمی، اورنگ آباد، سہ ماہی اردو، اکتوبر ۱۹۲۲ء، ص ۷۰۴
- ۳- غالبیات چند مباحث، مولانا بالا، ص ۹۱-۹۲
- ۴- حمید احمد خاں، مقدمہ نسخہٴ حمیدیہ (لاہور: مجلس ترقی ادب، ۱۹۶۹ء) ص ۲۰-۲۱
- ۵- مقدمہ، دیوانِ غالب، نسخہٴ عرشی، طبع دوم، ص ۸۶
- ۶- مولانا بالا، ص ۴۹-۵۰
- ۷- مولانا بالا، ص ۹۲
- ۸- غالبیات چند مباحث، ص ۶۴
- ۹- مولانا بالا، ص ۸۷-۹۳
- ۱۰- ایضاً، ص ۶۴

ماخذ

- ۱- سحر، ابو محمد، غالبیات چند مباحث، (لکھنؤ: نسیم بک ڈپو، مئی ۱۹۸۲ء) طبع اول۔
- ۲- غالب، اسد اللہ خاں، بیاضِ غالب بخطِ غالب، مرتبہ ثار احمد فاروقی، مشمولہ نقوش، غالب نمبر (حصہ دوم)، لاہور: ادارہ فروغِ اردو، ۱۹۸۴ء۔
- ۳- دیوانِ غالب جدید (المعروف بہ نسخہٴ جمیدیہ) مرتبہ مفتی محمد انوار الحق، بہوپال: مدھیہ پردیش اردو اکادمی، ۱۹۸۲ء، طبع دوم: نکسی
- ۴- دیوانِ غالب، نسخہٴ جمیدیہ، پروفیسر حمید احمد خاں، لاہور: مجلس ترقی ادب، جون ۱۹۹۲ء، طبع دوم۔
- ۵- دیوانِ غالب (نسخہٴ عرشی) مرتبہ مولانا امتیاز علی خاں عرشی، دہلی: انجمن ترقی اردو، ہند، ۱۹۸۲ء، طبع دوم۔
- ۶- نسخہٴ جمیدیہ (اصل مخطوطہ دیوان کی ڈیجیٹل شکل) مع تعارف از مہر افشاں فاروقی، پیش لفظ، شہاب ستار، موزکھ اکتوبر ۲۰۱۵ء، سنہ و مطبع ندار۔
- ۷- ندوی، سید سلیمان، شذرات، ماہ نامہ معارف، اعظم گڑھ، ستمبر ۱۹۱۸ء
- ۸- نظم طہاطہائی، اصلاحاتِ غالب، مرتبہ عبدالرزاق راشد، حیدرآباد: اعجاز پریس، ۱۹۶۶ء۔
- ۹- ہاشمی، سید، (بصر)، دیوانِ غالب جدید (نسخہٴ جمیدیہ)، مشمولہ اردو، اورنگ آباد، اکتوبر ۱۹۲۲ء۔

